



दुल्लू नगरपालिका स्थानीय राजपत्र

खण्ड: १०

संख्या: ३

२०८३ असार ३२

दुल्लू नगरपालिका, नगरसभाले बनाएको तल लेखिए बमोजिमको ऐन सर्वसाधारणको जानकारीको लागि प्रकाशन गरिएको छ।

भाग: १

दुल्लू नगरपालिकाको स्थानीय युवा परिषद् गठन सम्बन्धी ऐन, २०८३

प्रस्तावना: युवाको हक हितको संरक्षण, सम्बर्द्धन र सशक्तीकरणका साथै शिक्षा, सीप, उद्यमशीलता र रोजगारीलाई प्रवर्द्धन गर्दै स्थानीय स्रोत र साधनको अधिकतम उपयोगबाट समुन्नत स्थानीय तह निर्माणका लागि युवा सम्बन्धी नीति निर्माणदेखि कार्यान्वयन तहसम्म उनीहरूको सार्थक सहभागिता वृद्धि गरी विकासमा मूलप्रवाहीकरण गर्न वाञ्छनीय भएकोले,

स्थानीय सरकार सञ्चालन ऐन, २०७४ को दफा १०२ को अधिकार प्रयोग गरी दुल्लू नगरपालिकाको १९ औं नगर सभाले यो ऐन बनाएको छ।

परिच्छेद-१

प्रारम्भिक

१. संक्षिप्त नाम र प्रारम्भ: (१) यस ऐनको नाम “स्थानीय युवा परिषद् ऐन २०८३ रहेको छ।
(२) यो ऐन प्रमाणीकरण भएको दिनदेखि प्रारम्भ हुनेछ।
२. परिभाषा : विषय वा प्रसङ्गले अर्को अर्थ नलागेमा यस ऐनमा,
(क) “अध्यक्ष” भन्नाले स्थानीय युवा परिषद्को अध्यक्ष सम्झनुपर्छ।
(ख) “उपाध्यक्ष” भन्नाले परिषद्को उपाध्यक्ष सम्झनुपर्छ।
(ग) “तोकिएको” वा “तोकिए बमोजिम” भन्नाले यस ऐन अन्तर्गत बनेको नियमावलीमा तोकिएको वा तोकिए बमोजिम सम्झनुपर्छ।
(घ) “परिषद्” भन्नाले यस ऐनको दफा ३ बमोजिम स्थापना भएको दुल्लू नगरपालिकाको नगर युवा परिषद् सम्झनुपर्छ।
(ङ) “युवा” भन्नाले राष्ट्रिय युवा परिषद ऐन २०७२ अनुसार तोकिएको उमेर समूहका व्यक्ति सम्झनुपर्छ।

- खण्ड: १०, संख्या: ३, दुल्लू नगरपालिका स्थानीय राजपत्र, २०८३ असार ३२ गते
- (च) “विशेष समुदायको युवा” भन्नाले द्वन्द्व पीडित, जोखिममा परेका, दलित, दुर्गम तथा गरिबीको रेखामुनि रहेका, अपाङ्गता भएका वा सीमान्तकृत, अल्पसंख्यक समुदायका युवा सम्झनुपर्छ ।
- (छ) “सदस्य” भन्नाले स्थानीय युवा परिषद्को सदस्य सम्झनुपर्छ र सो शब्दले परिषद्को अध्यक्ष, उपाध्यक्ष र सदस्य-सचिव समेतलाई जनाउँछ ।
- (ज) “क्लब” भन्नाले यस ऐन वा यस ऐन अनुसार बन्ने नियमबमोजिम गठन हुने दुल्लू नगरपालिकाको हरेक वडामा गठन हुने १६ देखि २४ वर्ष उमेर समूहका युवाहरू सम्मिलित युवाक्लबलाई जनाउँछ ।

परिच्छेद – २

दुल्लू युवा परिषद्को गठन, काम, कर्तव्य र अधिकार

३. परिषद्को गठन: (१) पालिकाभित्र युवा सशक्तिकरण र सहभागिता अभिवृद्धिका क्षेत्रमा समन्वय र सहजीकरण गर्न एक स्थानीय युवा परिषद्को गठन हुनेछ ।
- (२) स्थानीय युवा परिषद्को गठन देहाय बमोजिम हुनेछ ।
- (क) नगरपालिकाको प्रमुख वा निजले तोकेको कार्यपालिकाको सदस्य – अध्यक्ष
- (ख) कार्यपालिकाबाट मनोनित युवाका क्षेत्रमा काम गर्ने स्थानीय युवा – उपाध्यक्ष
- (ग) स्थानीय युवा क्लब वा युवा क्षेत्रका संस्थाबाट प्रतिनिधित्व हुनेगरी १ जना महिला सहित २ जना – सदस्य
- (घ) युवाको हक, हित संरक्षण र सम्बर्धनमा विशेष योगदान पुऱ्याएका युवाहरू मध्येबाट आदिवासी जनजाति, दलित, अपाङ्गता भएका, अल्पसंख्यकको प्रतिनिधित्व हुनेगरी कम्तीमा एकजना महिला सहित ३ जना – सदस्य
- (ङ) उद्योग, कृषि, पर्यटन, खेलकुद, विज्ञान प्रविधि, साहित्य संस्कृति तथा कलाको क्षेत्रबाट प्रतिनिधित्व हुनेगरी १ जना महिला सहित ३ जना – सदस्य
- (च) प्रमुख प्रशासकीय अधिकृतले तोकेको नगरपालिकाको अधिकृतस्तरको कर्मचारी – सदस्य सचिव
- (२) दफा ३ (क) बमोजिम उपाध्यक्ष नियुक्तिका लागि सिफारिस गर्न प्रमुख प्रशासकीय अधिकृतको संयोजकत्वमा अन्य दुईजना विज्ञ सदस्य रहेको एक समिति रहनेछ ।
- (३) मनोनित पदाधिकारीको पदावधि ४ वर्षको हुनेछ । तर आफ्नो पद अनुरूपको आचरण नगरेमा पदीय जिम्मेवारी पुरा नगरेमा वा परिषद्लाई हानी नोक्सानी पुऱ्याएमा स्थानीय सरकारले निजलाई जुनसुकै बखत पदबाट हटाउन सक्नेछ ।
- (४) उपदफा ३ बमोजिम निजलाई पदबाट हटाउनु अघि सफाई पेश गर्ने मौका दिनुपर्नेछ ।

४. परिषद्को काम, कर्तव्य र अधिकार:

- (क) युवासम्बन्धी दीर्घकालीन स्थानीय नीति तर्जुमा गरी स्थानीय सरकार समक्ष सिफारिस गर्ने,
- (ख) स्थानीय सरकारबाट स्वीकृत नीतिको अधीनमा रही युवा सम्बन्धी योजना तथा कार्यक्रम बनाई लागू गर्ने,
- (ग) प्रचलित कानून बमोजिम दर्ता भएका र स्थानीय तहको क्षेत्रभित्र युवाका क्षेत्रमा गर्न चाहने युवा क्लब तथा संघ संस्थासँग समन्वय र सहकार्य गर्ने,

खण्ड: १०, संख्या: ३, दुल्लू नगरपालिका स्थानीय राजपत्र, २०८३ असार ३२ गते

- (घ) विकास निर्माण तथा समाज सेवाको क्षेत्रमा युवालाई स्वयंसेवकको रूपमा परिचालन गर्ने सम्बन्धमा आवश्यक नीति निर्धारण गर्ने,
- (ङ) युवालाई स्थानीय तह तथा राष्ट्र निर्माणमा सहभागी हुन उत्प्रेरित गर्ने,
- (च) परिषद्को वार्षिक योजना कार्यक्रम तथा बजेट तर्जुमा गर्ने,
- (छ) युवा विकास, सशक्तीकरण एवं मूलप्रवाहीकरणसम्बन्धी विषयमा संघीय सरकार, प्रदेश सरकार र स्थानीय सरकारलाई सुझाव दिने,
- (ज) स्थानीय स्तरमा युवा जागरण, सशक्तीकरण र परिचालन गर्ने,
- (झ) स्थानीय स्तरमा युवा सीप, उद्यमशिलता तथा नेतृत्व विकास गर्ने,
- (ञ) युवाका क्षेत्रमा काम गर्न राष्ट्रिय युवा परिषद् र प्रदेश युवा परिषद्सँग समन्वय, सहकार्य र साझेदारी गर्ने,
- (ट) आफूले गर्नुपर्ने कुनै कार्य सम्पादन गर्नको कार्यदल गठन गरी जिम्मेवारी दिने,
- (ठ) तोकिएबमोजिमका अन्य कार्य गर्ने।

५. परिषद्को बैठक र निर्णय: (१) परिषद्को बैठक आवश्यकता अनुसार बस्नेछ।

(२) परिषद्को बैठक अध्यक्षको निर्देशनमा उपाध्यक्षले तोकेको मिति, समय र स्थानमा बस्नेछ।

(३) परिषद्को बैठक हुनुभन्दा कम्तीमा चौबीस घण्टा अगावै बैठकमा छलफल हुने विषयको कार्यसूचीसहितको सूचना परिषद्का सदस्य-सचिवले सदस्यहरूलाई दिनेछ।

(४) परिषद्मा तत्काल कायम रहेका कुल सदस्य संख्याको पचास प्रतिशतभन्दा बढी सदस्यहरू उपस्थित भएमा परिषद्को बैठकको लागि गणपूरक संख्या पुगेको मानिनेछ।

(५) परिषद्को बैठकको अध्यक्षता अध्यक्षले र निजको अनुपस्थितिमा उपाध्यक्षले गर्नेछ।

(६) परिषद्को बैठकमा बहुमतको राय मान्य हुनेछ र मत बराबर भएमा बैठकको अध्यक्षता गर्ने व्यक्तिले निर्णायक मत दिनेछ।

(७) परिषद्को बैठकको निर्णय उपाध्यक्षले प्रमाणित गर्नु पर्नेछ।

(८) कुनै विशेषज्ञ वा पदाधिकारीलाई परिषद्को बैठकमा पर्यवेक्षकको रूपमा भाग लिन आमन्त्रण गर्नसकिनेछ।

(९) परिषद्को बैठकसम्बन्धी अन्य कार्यविधि परिषद् आफैले निर्धारण गरेबमोजिम हुनेछ।

६. पदाधिकारीहरूको योग्यता : परिषद्का पदाधिकारी तथा सदस्यमा मनोनयन गर्न देहाय बमोजिमको योग्यता हुनुपर्नेछ:

- (क) १६ वर्ष पुरा भई ४० वर्ष ननाघेको नेपाली नागरिक,
- (ख) युवाको क्षेत्रका कार्यवारे जानकारी भई योगदान पुर्याउन सक्ने,
- (ग) युवाहरूको क्षेत्रमा काम गरेको,
- (घ) स्थानीय तहभित्र बसोवास गरी योगदान पुर्याइ रहेको व्यक्ति,
- (ङ) फौजदारी अभियोगमा अदालतबाट कसुरदार नठहरिएको व्यक्ति,
- (च) नियुक्ति हुने समयमा कुनैपनि राजनीतिक दलको सदस्य वा पदाधिकारी नभएको,

खण्ड: १०, संख्या: ३, दुल्लू नगरपालिका स्थानीय राजपत्र, २०८३ असार ३२ गते

(छ) मानसिक सन्तुलन नगुमाएको व्यक्ति,

(ज) बैंक तथा वित्तीय संस्थाको कालो सूचीमा नपरेको ।

७. पद रिक्त भएको अवस्थामा पदपूर्ति : पदावधिको विचमा राजिनामा दिई, मृत्यु भई, असक्त भई, फौजदारी अभियोगमा सजाय पाई, बसाईसरी बाहिर गएमा, पदीय दायित्व सन्तोषजनक ढङ्गले बहन नगरी पदबाट फिर्ता बोलाई वा अन्य कारणले समितिको पद रिक्त भएमा बाँकि रहेका पदावधिको लागि मात्र कार्यपालिकाले मनोनयन गर्नेछ ।

८. सफाईको मौका : परिषद्मा मनोनित पदाधिकारीहरू कार्य सन्तोषजनक नभएको कार्यपालिकाले ठहर गरेमा कुनैपनि पदाधिकारी तथा सदस्यलाई आफ्नो पदबाट फिर्ता बोलाई बाँकि पदावधिको लागि रिक्त पदमा मनोनयन गर्न सक्नेछ । तर निजलाई सफाईको मौका दिइने छ ।

९. परिषद्को सचिवालय: (१) स्थानीय तहका लागि स्वीकृत संगठन संरचनाअनुसार युवासम्बन्धी विषय हेर्ने शाखा/महाशाखा/विभागले परिषद्को सचिवालयको काम गर्नेछ ।

परिच्छेद-३

परिषद्सँगको आवद्धता र कार्यक्रम सञ्चालन

१०. युवा सम्बन्धी संस्थालाई आवद्धता प्रदान गर्ने: (१) युवाको हक, हित र अधिकारको संरक्षण गर्ने उद्देश्य राखी प्रचलित कानून बमोजिम दर्ता भएका युवा सम्बन्धी कुनै संघ, संस्था परिषद्मा आवद्ध हुन चाहेमा देहायको विवरण खुलाई परिषद् समक्ष निवेदन दिनुपर्नेछ :-

(क) संस्थाको नाम,

(ख) संस्थाको उद्देश्य,

(ग) संस्थाको नवीकरण वहाल रहने अवधि,

(घ) संस्थाको कार्य समितिको पूर्ण विवरण ।

(२) यसरी निवेदन दिँदा सम्बन्धित संघ वा संस्थाको विधान समेत संलग्न गर्नुपर्नेछ ।

(३) उपदफा (१) र (२) बमोजिम प्राप्त निवेदन सहित कागजात जाँचबुझ गर्दा निवेदकको माग बमोजिम त्यस्तो संघ, संस्थालाई परिषद्सँग आवद्धता प्रदान गर्न उपयुक्त देखिएमा सो संस्थालाई परिषद्ले आवद्धता प्रदान गर्नेछ ।

(४) उपदफा (३) बमोजिम परिषद्को आवद्धता पाएका संस्थाले आफूले वर्षभरी गरेको कामको प्रतिवेदन आर्थिक वर्ष समाप्त भएको ३ महिनाभित्र परिषद् समक्ष पेश गर्नुपर्नेछ ।

परिच्छेद ४

परिषद्को कोष तथा लेखा प्रणाली

११. परिषद्को कोष: (१) परिषद्को आफ्नो छुट्टै कोष हुन सक्नेछ ।

(२) उपदफा (१) बमोजिमको कोषको स्रोत देहाय बमोजिम हुनेछ :-

(क) नगर पालिकाको वार्षिक बजेटको रूपमा उपलब्ध हुने रकम,

खण्ड: १०, संख्या: ३, दुल्लू नगरपालिका स्थानीय राजपत्र, २०८३ असार ३२ गते

- (ख) कुनै व्यक्ति वा संघ, संस्थाबाट प्राप्त हुने दान, दातव्य, अनुदान रकम,
- (ग) विदेशी सरकार, अन्तर्राष्ट्रिय संघ, संस्था वा व्यक्तिबाट प्राप्त रकम,
- (घ) युवा सम्बन्धी संघ, संस्थालाई आवद्धता प्रदान गर्दा प्राप्त रकम,
- (ङ) प्रकाशन विक्रीबाट प्राप्त हुने रकम,
- (च) प्रतियोगिता सञ्चालनबाट प्राप्त हुने रकम,
- (छ) सेवा सञ्चालनबाट प्राप्त हुने रकम,
- (ज) अन्य कुनै स्रोतबाट प्राप्त रकम ।
- (३) परिषद्को नामबाट गरिने सबै खर्चहरू उपदफा (१) बमोजिमको कोषबाट व्यहोरिनेछ ।
- (४) परिषद्ले आफ्नो आय व्ययको लेखा र लेखा प्रणाली प्रचलित कानून र स्थानीय सरकारले तोकेबमोजिम हुनेछ ।

परिच्छेद-५

विविध

१२. **भाग लिन नहुने:** परिषद्को कुनै सदस्य वा पदाधिकारीले परिषद्को ठेक्का पट्टा लिन वा आफ्नो निजी स्वार्थ भएको कुनै काम कुरामा भाग लिन हुँदैन ।
१३. **सेवा सुविधा तथा बैठक भत्ता:** (१) परिषद्का अध्यक्ष, उपाध्यक्ष र सदस्य, तथा परिषदबाट गठित कार्यदलका सदस्यले बैठकमा भाग लिए वापत स्थानीय सरकारको आर्थिक कार्यविधिबमोजिम सेवा सुविधा तथा बैठक भत्ता पाउनेछन् ।
१४. **वार्षिक प्रतिवेदन:** (१) परिषद्बाट कार्यान्वयन भएका कार्यक्रमहरूको वार्षिक प्रगति प्रतिवेदन आर्थिक वर्ष समाप्त भएको एक महिनाभित्र स्थानीय कार्यपालिका समक्ष पेश गर्नुपर्नेछ ।
- (२) उपदफा (१) बमोजिमको प्रतिवेदनमा अन्य कुराको अतिरिक्त युवाको क्षेत्रमा देखिएका मुद्दा, समस्या र चुनौती तथा सोको समाधानका उपायसमेतको विवरण उल्लेख गर्नुपर्नेछ ।
- (३) परिषद्ले आफूलाई प्राप्त स्रोत साधन, सम्पादन गरेका कार्य र तिनको उपलब्धि एवं गरेको अन्य काम कारवाहीको विवरण सर्वसाधारणको जानकारीको लागि प्रत्येक वर्ष प्रकाशन गर्नुपर्नेछ ।
१५. **निर्देशन दिनसक्ने:** (१) राष्ट्रिय युवा परिषद्, प्रदेश युवा परिषद् वा संघ, प्रदेश र स्थानीय सरकारले परिषद्को काम कारवाही तथा सुधारको विषयमा आवश्यक निर्देशन, समन्वय र सहजीकरण गर्नसक्नेछन् ।
- (२) उपदफा (१) बमोजिम दिइएको निर्देशन, समन्वय र सहजीकरणको पालना गर्नु परिषद्को कर्तव्य हुनेछ ।
१६. **अधिकार प्रत्यायोजन:** (१) परिषद्ले यो ऐनबमोजिम आफूलाई प्राप्त अधिकारहरूमध्ये आवश्यकता अनुसार केही अधिकार परिषद्का अध्यक्ष, उपाध्यक्ष, कुनै सदस्य वा सदस्य-सचिवलाई प्रत्यायोजन गर्नसक्नेछ ।
१७. **सपथ ग्रहण:** परिषद्का पदेन सदस्य बाहेकका अन्य सदस्यले आफ्नो कार्यभार सम्हाल्नु अघि अनुसूची-१ बमोजिम सपथ ग्रहण गर्नुपर्नेछ ।

खण्ड:१०, संख्या:३, दुल्लू नगरपालिका स्थानीय राजपत्र, २०८३ असार ३२ गते

१८. सहयोग गर्नुपर्ने: परिषद्को काम कारवाहीको सम्बन्धमा आवश्यक सहयोग गर्नु सम्बन्धित सबैको कर्तव्य हुनेछ ।

१९. सम्पर्क राख्ने: परिषद्ले नेपाल सरकार र प्रदेश सरकारसँग सम्पर्क राख्दा स्थानीय सरकार मार्फत् राख्नुपर्नेछ ।

२०. संशोधन : यस ऐनमा संशोधन गर्नु परेमा कार्यपालिकाको सिफारिसमा सभाबाट हुनेछ ।

अनुसूची १

पद तथा गोपनीयताको सपथ (ऐनको दफा १७ सँग सम्बन्धित)

म (सपथ लिने व्यक्तिको नाम) मुलक र जनताप्रति पूर्ण बफादार रही सत्य निष्ठापूर्वक प्रतिज्ञा गरी देश र जनताका नाममा सपथ लिन्छु कि - गाउँ/नगरपालिकाको स्थानीय युवा परिषद्को पदको हैसियतले मलाई तोकिएको काम मैले जानेबुझेसम्म कर्तव्य सम्झी देश तथा परिषद्प्रति बफादार रही, पक्षपात वा द्वेष नराखी लोभ, लालच नगरी इमान्दारीपूर्वक प्रचलित कानूनको अधीनमा रही पालना गर्नेछु । आफ्नो कर्तव्य पालनाको सिलसिलामा आफूलाई जानकारी भएको कुनै गोप्य कुरा प्रचलित कानूनको पालना गर्दा बाहेक म पदमा बहाल रहँदा वा नरहँदाको अवस्थामा पनि कुनै किसिमबाट प्रकट वा संकेत गर्ने छैन ।

सपथ ग्रहण गर्नेको:

नाम:

दस्तखत:

मिति:

पद:

सपथ ग्रहण गरेको प्रमाणित गराउनेको:

नाम:


दस्तखत:

मिति:

पद/कार्यालय:

प्रमाणिकरण मिति: २०८३।०३।३२

आज्ञाले



पदम बहादुर बुढा(क्षेत्री)

प्रमुख प्रशासकीय अधिकृत